

### വിശന്നുകൊണ്ടും വിരുന്നൂട്ടുന്നവർ

عَنْ أَبِي هُرَيْرَةَ رَضِيَ اللَّهُ عَنْهُ قَالَ : جَاءَ رَجُلٌ إِلَى رَسُولِ اللَّهِ ﷺ فَقَالَ : إِنِّي مَجْهُودٌ ، فَأَرْسَلْ إِلَيَّ بَعْضَ نِسَائِهِ فَقَالَتْ : وَالَّذِي بَعَثَكَ بِالْحَقِّ مَا عِنْدِي إِلَّا مَاءٌ ، ثُمَّ أَرْسَلْ إِلَيَّ أُخْرَى فَقَالَتْ مِثْلَ ذَلِكَ ، حَتَّى قُلْنَ كُلُّهُنَّ مِثْلَ ذَلِكَ لَا ، وَالَّذِي بَعَثَكَ بِالْحَقِّ مَا عِنْدِي إِلَّا مَاءٌ ، فَقَالَ ﷺ : مَنْ يَضِيفُ هَذَا اللَّيْلَةَ رَحِمَهُ اللَّهُ ؟ فَقَامَ رَجُلٌ مِنَ الْأَنْصَارِ فَقَالَ : أَنَا يَا رَسُولَ اللَّهِ ، فَأَنْطَلَقَ بِهِ إِلَى رَحْلِهِ فَقَالَ لِمَرْأَتِهِ : هَلْ عِنْدَكَ شَيْءٌ ؟ قَالَتْ : لَا إِلَّا قُوتٌ صِبْيَانِي ، قَالَ : فَعَلَّيْهِمْ بِشَيْءٍ ، فَإِذَا دَخَلَ ضَيْفَنَا فَأَطْفَيْ السَّرَاحَ ، وَارْبِهِ أَنَا نَأْكُلُ ، فَإِذَا أَهْرَى لِيَأْكُلَ فِقُومِي إِلَى السَّرَاحِ حَتَّى تُطْفِئَهُ ، قَالَ : فَفَعَدُوا وَأَكَلَ الضَّيْفُ ، فَلَمَّا أَصْبَحَ غَدَا عَلَى النَّبِيِّ ﷺ فَقَالَ : قَدْ عَجَبَ اللَّهُ مِنْ صَنِيعِكُمْ بِضَيْفِكُمْ اللَّيْلَةَ

അബൂ ഹുറൈറ (റ) യിൽ നിന്ന്: പ്രവാചകന്റെ അടുക്കൽ ഒരാൾ വന്നു. അയാൾ പറഞ്ഞു: "ഞാൻ ക്ഷീണിതനാണ്." അപ്പോൾ പ്രവാചകൻ തന്റെ പത്നിമാരിൽ ഒരാളുടെ അടുത്തേക്ക് ആളെ അയച്ചു. അവർ പറഞ്ഞു: "അല്ലാഹുവാണ വെള്ളമല്ലാതെ എന്റെ പക്കൽ ഒന്നുമില്ല." മറ്റൊരു പത്നിയുടെ പക്കലേക്കും പ്രവാചകൻ ആളെവിട്ടു. എല്ലാപത്നിമാരും ഇപ്രകാരം പറയുമ്പോഴും അത് തുടർന്നു. അവർ പറഞ്ഞു: അല്ലാഹുവാണ വെള്ളമല്ലാതെ ഞങ്ങളുടെ പക്കൽ ഒന്നുമില്ല. ശേഷം പ്രവാചകൻ പറഞ്ഞു: "ആരാണ് ഇദ്ദേഹത്തെ സൽക്കരിക്കുക? അല്ലാഹു അദ്ദേഹത്തിന് കരുണ ചെയ്യട്ടെ." അൻസ്യാരികളിൽ നിന്ന് ഒരാൾ എഴുന്നേറ്റ് വന്ന് പറഞ്ഞു: "അല്ലാഹുവിന്റെ ദൂതരേ, ഞാൻ(സൽക്കരിക്കാം)." ആ മനുഷ്യനെയും കൂട്ടി അയാൾ വീട്ടിലേക്ക് പോയി. ദാരുയോട് ചോദിച്ചു: "എന്തെങ്കിലുമുണ്ടോ ഇവിടെ?" അവർ പറഞ്ഞു: "കൂട്ടികൾക്കുള്ള ഭക്ഷണമല്ലാതെ വേറെ ഒന്നുമില്ല." അദ്ദേഹം പറഞ്ഞു: "അവരോട് എന്തെങ്കിലും കാരണം പറഞ്ഞ് ബോധിപ്പിക്കൂ. നമ്മുടെ അതിഥി വീട്ടിൽ കയറിയാൽ ഉടൻ തന്നെ നീ വിളക്കണക്കണം. നമ്മൾ ഭക്ഷണം കഴിക്കുന്നതായി അദ്ദേഹത്തെ തോന്നിപ്പിക്കുകയും വേണം. ഞാൻ അദ്ദേഹത്തെ ഭക്ഷണത്തിനായി വിളിച്ചുവരുത്തുമ്പോൾ നീ വിളക്കിനടുത്ത് ചെന്ന് അത് അണക്കണം." അങ്ങനെ അവർ ഭക്ഷണത്തിനായി ഇരുന്നു. അവരുടെ അതിഥി ഭക്ഷണം കഴിക്കുകയും ചെയ്തു. നേരം പുലർന്നപ്പോൾ ഇദ്ദേഹം പ്രവാചകന്റെ അടുക്കലേക്കു പോയി. പ്രവാചകൻ അദ്ദേഹത്തോട് പറഞ്ഞു: "ഇന്നലെ രാത്രി നിങ്ങൾ രണ്ട് പേരും നിങ്ങളുടെ അതിഥിയോട് ചെയ്ത പ്രവർത്തിയിൽ അല്ലാഹു അത്ഭുതപ്പെട്ടിരിക്കുന്നു." (മുസ്ലിം)

പരോപകാരവും നിഷ്കളങ്കസ്നേഹവും കൈമുതലാക്കിയ ഒരു സംഘത്തിന്റെ പ്രതിനിധികളായാണ് ഭേൽ ഹദീസിൽ നാം കണ്ടത്. സ്വയം കഷ്ടത സഹിച്ചും അപരനായി സകലതും നീക്കി വെച്ചവർ. ആതിഥ്യ മര്യാദയുടെ അവസാന സാധ്യതയും ഉപയോഗപ്പെടുത്തി സഹാബികളായ ഇവർ നടത്തിയ ഒരുക്കങ്ങൾ വിസ്മയാവഹം തന്നെ. അതിഥി സൽക്കാരത്തിന് നേരത്തെ

തന്നെ പേരുകേട്ടവരാണ് അറബികൾ. ഇക്കാര്യത്തിൽ അവർക്ക് ഇസ്ലാം തുടർന്നും പ്രോത്സാഹനം നൽകി. ഹാതിമുത്താഇ, സമുഅൽ, അബൂതാൽഹ... ആതിഥ്യപ്രിയരുടെ നീണ്ട ലിസ്റ്റ് തന്നെ കാണാം, അറബ് ചരിത്രത്തിൽ. അപരനെ സൽക്കരിക്കാൻ ലഭിക്കുന്ന ഒരവസരവും വിശ്വാസി പാഴാക്കില്ല. അതിഥിയെ ഒഴിവാക്കാനല്ല, മറിച്ച് കൂടെ കൂട്ടാനായിരിക്കും അവന്റെ ശ്രമം. ഇക്കാര്യം

ത്തിൽ പ്രവാചക ശിഷ്യർക്കുണ്ടായിരുന്ന അഭിനിവേശമാണ് സ്വഭവനത്തിലെ ദാരിദ്ര്യവസ്ഥപോലും പരിഗണിക്കാതെ അവർ നടത്തിയ ത്യാഗത്തിലൂടെ വ്യക്തമാകുന്നത്.

'അതിഥി വീട്ടിലേക്ക് വരുമ്പോൾ രാജാവും, വീട്ടിൽ കയറിയാൽ ബന്ദിയും, പുറത്തിറങ്ങിയാൽ കവിയുമാണ്' എന്ന് അറബി ഭാഷയിൽ പ്രസിദ്ധമായൊരു ചൊല്ലുണ്ട്. രാജകീയമായ സ്വീകരണമാണ് അയാൾക്ക് നൽകപ്പെടുക എന്നും തന്റെ ഭവനത്തിലെത്തിയാൽ താൻ നൽകുന്നതല്ലാതെ അയാൾക്കൊന്നും ലഭിക്കില്ലെന്നുമാണ് പ്രസ്തുത വചനത്തിന്റെ ആദ്യ രണ്ട് ഭാഗങ്ങളുടെ വിശദീകരണം. താൻ എന്താണോ കണ്ടതും അനുഭവിച്ചതും അതെല്ലാം പുകഴ്ത്തിയോ ഇകഴ്ത്തിയോ സംസാരിക്കുന്നവനാണ് എന്ന അർത്ഥത്തിലാണ് മൂന്നാം ഭാഗത്തിൽ അതിഥിയെ കവിയോടുപമിച്ചത്.

അല്ലാഹുവിലും അന്ത്യദിനത്തിലുമുള്ള വിശ്വാസത്തിന്റെ പുരകമാണ് ആതിഥ്യമര്യാദയെന്നും പ്രവാചകൻ ഉണർത്തി. മൂന്ന് ദിവസത്തെ ഭക്ഷണവും താമസവും അതിഥിയുടെ അവകാശമാണെന്ന് പരിചയപ്പെടുത്തിയ പ്രവാചകൻ അതിനു ശേഷം മാത്രമേ വന്നതിന്റെ ഉദ്ദേശ്യത്തെ കുറിച്ച് പോലും ആരാധാൻ പാടുള്ളൂ എന്ന് പഠിപ്പിച്ചു.

ദൗർഭാഗ്യവശാൽ അതിഥിയെ സൽക്കരിക്കാൻ മത്സരിച്ചിരുന്ന ഒരു തലമുറ ഇന്ന് അന്ത്യം നിന്നുവരികയാണോ? 'ഞാൻ അങ്ങോട്ടുവരാം, നമുക്ക് ടൗണിൽ വെച്ച് കാണാം, ഇപ്പോൾ ഇങ്ങോട്ടുവരേണ്ട' തുടങ്ങി ദൈനംദിന വാചകങ്ങളിൽ ഈ അസൗകര്യം ഒരു പരിധിവരെ നമുക്ക് കാണാം.

പരസ്പരം കാണാതെയും ഒന്നിച്ചിരുന്നു ഉണ്ണാതെയും ഒത്തുകൂടി ഉല്ലാസിക്കാതെയും ശീലിച്ചതിന്റെ സാമൂഹിക പ്രത്യാഘാതങ്ങൾ നാം കൺനിറയെ കാണുന്നുണ്ട്. കാണുമ്പോൾ ഉദാസിനമായ ഒരു പുഞ്ചിരിയിലൊതുങ്ങുന്ന നമ്മുടെ കുടുംബ-സുഹൃദ് ബന്ധങ്ങളെ നാം പല അർത്ഥത്തിൽ ബലിഷ്ഠമാക്കേണ്ടതില്ലേ?

ഏറ്റവും നല്ല ഇസ്ലാം ഏതാണെന്ന ചോദ്യത്തിന് പ്രവാചകന്റെ മറുപടി കാണുക: "സലാം വ്യാപിപ്പിക്കുക, ഭക്ഷണം നൽകുക, രാത്രി നിന്ന് നമസ്കരിക്കുക." ■